

## मोदी गाउँपालिकाको आर्थिक वर्ष २०७९/८०को

### प्रस्तावित नीति तथा कार्यक्रम

#### गाउँ सभाका सदस्यज्युहरु

१. लोकतन्त्रको सुन्दर पक्ष आवधिक निर्वाचन अन्तर्गत भर्खरै सम्पन्न स्थानीय तह सदस्य निर्वाचन २०७९ मा आफ्नो अमूल्य मत दिएर हामीलाई निर्वाचित गराउनुहुने आम मतदाताप्रति हार्दिक आभार व्यक्त गर्दछु । साथै सफल रूपमा आफ्नो कार्यकाल सम्पन्न गर्नुभएका सम्पूर्ण निवर्तमान जनप्रतिनिधिहरु तथा स्वच्छ, निष्पक्ष र शान्तीपूर्ण र भयरहित वातावरणमा स्थानीय तह निर्वाचन सफल रूपमा सम्पन्न गर्न सहयोग गर्ने सम्पूर्ण कर्मचारी, सुरक्षाकर्मी, सञ्चारकर्मी लगायत सम्पूर्णलाई हार्दिक धन्यवाद व्यक्त गर्दछु ।
२. स्थानीय तहको दोस्रो कार्यकालको पहिलो नीति तथा कार्यक्रम प्रस्तुत गर्दै छु । यस अवसरमा राष्ट्रलाई निरङ्कुश सामान्ती शासनप्रणालीको अँध्यारो युगबाट जनताका प्रतिनिधिमार्फत राज्य संचालन गर्ने सङ्घीय लोकतान्त्रिक गणतन्त्रको उज्यालो युगमा पुऱ्याउने क्रममा जीवन उत्सर्ग गर्नुहुने सम्पूर्ण ज्ञात अज्ञात सहिदहरु प्रति भावपूर्ण श्रद्धासुमन अर्पण गर्दछु । घाइते योद्धा तथा वेपत्ता नागरिकप्रति उच्च सम्मान तथा गहिरो सहानुभुति प्रकट गर्दछु । राष्ट्रियता, राष्ट्रिय हित एवं स्वाभिमान, लोकतन्त्र र जनजीविकाको आन्दोलनको नेतृत्व गर्नुहुने अग्रजहरु प्रति उच्च सम्मान व्यक्त गर्दैनेपाली समाजको रूपान्तरणमा उहाँहरुले पुऱ्याउनुभएको योगदानको स्मरण गर्न चाहन्छु ।
३. विश्वव्यापी रूपमा फैलिएको कोरोना भाइरसबाट स्वदेश तथा विदेशमा आफ्नो अमूल्य जीवन गमाउनुभएका सम्पूर्ण दाजुभाई तथा दीदिबहिनीहरुमा भावपूर्ण श्रद्धाञ्जली अर्पण गर्दै शोकाकुल परिवारजनमा गहिरो समवेदना प्रकट गर्दछु । अहिले महामारीको अवस्था केही सामान्य भएतापनि फेरी पनि यी र यस्तै प्रकृतिका विभिन्न प्रकोपहरु आउनसक्ने कुरामा सचेत रहदै महामारी रोकथाम तथा नियन्त्रणमा सबैको सहयोग र समन्वयको अपेक्षा गर्दछु ।
४. स्थानीय तहको पहिलो कार्यकालमा अनेकन चुनौतिका बावजुत विकासको दरिलो जग बसेको छ । योजनावद्ध रूपमा उल्लेख्य कामको सुरुवात भएको छ । विकासका तिनै जगमा टेक्दै थप नयाँ आयममा समेत उभिएर समृद्ध गाउँपालिकाको समना पूरा गर्न सबै पक्षसँग सन्तुलित सम्बन्ध राखदै अहोरात्र शासकको रूपमा नभई सेवकको रूपमा खटिने प्रतिवद्धता समेत व्यक्त गर्दछु । गाउँपालिकाको विकासको लागि सबै पक्षको रचनात्मक तथा सकारात्मक सहयोग मिल्ने कुरामा विश्वस्त छु ।
५. गुणस्तरीय पूर्वाधार निर्माण, स्थानीय सम्भावनाहरुको भरपुर उपयोग मार्फत स्थानीय अर्थतन्त्रको विकास र विस्तार तथा सामाजिक न्यायसहितको समतामुलक समाज निर्माणमा केन्द्रित हुदै यस नीति तथा कार्यक्रम प्रस्तुत गर्दैछु

#### गाउँसभाका सदस्यज्युहरु

६. गाउँपालिकाले आफ्नो पञ्चवर्षिय आवधिक योजना निर्माण गरेको छ । सीमित स्रोत साधनको बावजुद जनताका महत्वपूर्ण र अत्यावश्यक आवश्यकताको प्राथमिकरण गर्दै मोदी गाउँपालिकाको आवधिक योजना, नेपाल सरकार तथा प्रदेश सरकार समेतको दीर्घकालिन सोच लक्ष्य, उद्देश्य तथा प्राथमिकतालाई समेत ध्यानमा राखदै यो नीति तथा कार्यक्रम पेश गरेको छु ।

#### आर्थिक विकास

७. गाउँपालिकामा उत्पादनशील कर्ममा लाग्न नागरिकहरूलाई अभिप्रेरित गरी मर्यादित र उत्पादनशील रोजगारीको अवसर सिर्जना गरिनेछ । जसको लागि श्रमप्रतिको सम्मान , उद्यमशिलता विकास , स्वरोजगार प्रवर्द्धन तथा श्रम , सीप र उत्पादनको तादात्म्यता मिलाईनेछ । श्रमप्रतिको सकारात्मक धारणाको विकास गर्न **श्रमको सम्मान हाम्रो अभियान** कार्यक्रम सञ्चालन गरिनेछ ।
८. मोदी गाउँपालिका भित्र ज्याला मजदुरी गरी खाने मोदी गाउँपालिका बासीहरूको लागि योगदानमा आधारित सामाजिक सुरक्षाको दायरामा ल्याईनेछ ।
९. गाउँपालिकाले प्रधानमन्त्री रोजगार कार्यक्रममा आफ्नो समेत साझेदारी गर्दै कम्तिमा एक सय जनालाई एक सय दिनको रोजगारी प्रदान गर्नेछ । साथै गाउँपालिकामा **श्रम विनिमय केन्द्र** स्थापना गर्ने र आवश्यक सीप तालिम सञ्चालन गर्दै गाउँपालिकामा आवश्यक पर्ने हरेक किसिमको श्रमको लागि श्रममा आत्मनिर्भर बन्ने नीति लिइनेछ ।
१०. गाउँपालिकामा बालश्रम लगायत सबै किसिमका श्रम शोषणको अन्त्य गरिनेछ ।
११. उद्यम सञ्चालनको लागि बैकमा रिण लिन राख्ने धितो समेत नभई उद्यम सञ्चालन गर्न नसक्नेको लागि गाउँपालिकाले **स्वरोजगार धितो कोष** सञ्चालन गरी धितो राखी बैकमार्फत रिण लिई उद्यम गरी स्वरोजगार बन्न प्रेरित गर्नेछ ।
१२. मोदी गाउँपालिकाको कृषिलाई प्रतिस्पर्धी, व्यवसायिकरण र गुणात्मक बनाउन अनुसन्धानमा आधारित **वृहत कृषि गुरुयोजना** निर्माण गरिनेछ ।
१३. कृषि शिक्षालाई गाउँपालिकाको स्थानीय पाठ्यक्रममा समेत समावेश गराई विद्यालयस्तरदेखिनै कृषि पेशालाई आकर्षित र मर्यादित पेशाका रूपमा विकास गरिनेछ । प्राविधिक शिक्षालय निर्माण अन्तरगत **प्राविधिक कृषि शिक्षालाई** जोड दिइनेछ ।
१४. मोदी गाउँपालिकामा चालु वर्षमा जस्तै थप स्थानमा **नमुना प्राङ्गरिक कृषि गाउँ** विस्तार गर्दै लग्ने नीति लिइनेछ ।
१५. आवश्यकता अनुरूप जुनसुकै समयमा माटो परीक्षण हुने गरी गाउँपालिकामा एक **मिनी सोइल ल्यावको** स्थापना तथा सञ्चालन गरिनेछ ।
१६. मोदी गाउँपालिकालाई तरकारी, मासु, दुध, अण्डा आदीमा आत्मनिर्भर बनाउने नीति लिइनेछ । कृषि उत्पादनको बजारसम्मको पहुँच स्थापना गराईने छ । जसको लागि **कृषि एम्बुलेन्स** सञ्चालन गरिने छ । साथै कृषि उपजको भण्डारणको लागि **कोल्ड स्टोर** निर्माणको लागि प्रदेश तथा केन्द्र सरकारसंग समन्वयगरिनेछ ।
१७. सहकारीसँगको साझेदारीमा दुध उत्पादनमा अनुदानको नीति अवलम्बन गरिनेछ ।
१८. मोदी गाउँपालिकाभित्र **पाडापाडी संरक्षणको** नीति लिइनेछ ।
१९. मोदी गाउँपालिका सबै वडामा रहेका **रैथाने बाली प्रवर्द्धन** गर्ने नीति लिइनेछ ।
२०. कृषकहरूको जोखिम न्यूनिकरणको लागी कृषि तथा पशु विमा कार्यक्रम सञ्चालन तथा **कृषक राहत कार्यक्रम** सञ्चालन गरिएको हुनेछ ।
२१. विदेशबाट फर्किएर आई बेरोजगार बनेका स्वरोजगार बन्न चाहने यूवाहरूलाई कृषि तथा पशु उत्पादनमा जोड्दै स्वरोजगार बनाइने नीति अवलम्बन गरिनेछ ।

२२. कृषिको उत्पादन र उत्पादकत्व वृद्धि गर्न कृषक समूह , कृषि उद्यमी , कृषि कम्पनी र कृषि सहकारीलाई कृषि आय र प्रतिफलका आधारमा अनुदान प्रोत्साहन गरिनेछ ।
२३. सार्वजनिक नीजि साझेदारीमानमूना व्यवसायिक कृषि तथा पशु विकास फर्म सञ्चालन गर्ने नीति लिइनेछ ।
२४. मोदी गाउँपालिकामा रहेका सहकारीहरू व्यवस्थित गर्दै लगिने छ र हरेक नागरिक सहकारीमा आवद्ध भइ जीविकोपार्जनमा टेवा पुर्याउने नीति लिइनेछ ।
२५. सहकारीको अनुगमन निरीक्षण, सहकारी सचेतना, सहकारी शिक्षा तथा तालिम , उद्यमशीलता र नेतृत्व विकास गरी सहकारीलाई समृद्धिका लागि वित्तीय लगानी कर्ताको रूपमा प्रवर्द्धन गरिनेछ ।
२६. पर्यटन क्षेत्रको एकिकृत विकास गर्न स्पष्ट कार्ययोजना सहितको पर्यटन विकास गुरुयोजना तयार गरिनेछ । साथै आवश्यकता अनुसार पर्यटन पूर्वाधारको डि.पि.आर.समेत तयार गरिने छ ।
२७. मोदी गाउँपालिका पर्यटकीय दृष्टीमा अत्यन्तै महत्वपूर्ण क्षेत्र भएकोले यस क्षेत्रमा रहेका जलजला , पञ्चासे, हम्पाल , भवरकोट लगायतका पर्यटकिय क्षेत्रमा केन्द्र तथा प्रदेश सरकारको समन्वयमा विकास र प्रवर्द्धन गरिने नीति लिइनेछ । साथै मोदी गाउँपालिकामा स्थापना भएका सामुदायिक होमस्टेको विकास र प्रवर्द्धन मार्फत पर्यटकलाइ आकर्षणको केन्द्र बनाइने नीति लिइनेछ ।
२८. पर्यटन सेवाका लागि आवश्यक पर्ने अर्गानिक उत्पादन , जडीबुटी खेती, संकलन र प्रशोधन उद्योगको स्थापना गर्ने नीति लिइनेछ । बाँझो जमीनलाई व्यवस्थापन गर्न जडिबुटी नर्सरी र जडिबुटी खेतीलाई प्रोत्साहन गरिने छ ।
२९. धार्मिक, सांस्कृतिक, ऐतिहासिक तथा पुरातात्विक महत्वका स्थलको संरक्षण र पूर्वाधारको विकास गरिनेछ । पर्यटकीय पूर्वाधारको विकास निर्माण गर्दा वातावरणीय संरक्षण गर्ने नीति लिइनेछ ।
३०. पर्यटन व्यवसायको विविधीकरण र विस्तारबाट नागरिकको जीविकोपार्जन र रोजगारीका अवसरमा वृद्धि गर्दा पर्यापर्यटन र ग्रामीण पर्यटनमा जोड दिइनेछ ।
३१. विभिन्न ग्रामीण पर्यटन केन्द्र, होमस्टे, पदमार्ग र यात्रालाई संरक्षण, सम्बर्द्धन सौन्दर्यीकरण र विकास गर्दै पर्यटकीय गन्तव्यको प्रवर्द्धन गरिनेछ ।
३२. उत्पादन वृद्धि, रोजगारी सृजना र गरीबी न्यूनीकरणमा टेवा पु र्याउने साना तथा मझौला उद्योगमा विशेष जोड दिइनेछ । परम्परागत ज्ञान, स्थानीय सीप, प्रविधि र कच्चा पदार्थमा आधारित घरेलु साना तथा लघु उद्योगलाई प्रव र्द्धन गर्ने नीति अवलम्बन गरिनेछ । औद्योगिक उत्पादनमा वृद्धि गरी उपभोग्य वस्तु तथा सेवामा क्रमशःआत्मनिर्भर हुने नीति लिइनेछ
३३. स्थानीयस्तरमा उत्पादित वस्तु तथा सेवाको उपभोगलाई प्राथमिकता र प्रोत्साहन दिइनेछ ।
३४. साना उद्योगीहरूको सुविधाको लागि साझा सुविधा केन्द्र विस्तारको निति लिइनेछ ।
३५. उद्यगी व्यवसायीको सुविधालाइ मध्यनजर राख्दै उद्योग तथा व्यवसाय दर्ता तथा नविकरण शिविर सञ्चालन गरिने छ । त्यस्तै बजारीकरणलाइ सहयोग होस र मोदी गाउँपालिकाको उत्पादनको प्रचारप्रसार समेत हुने गरि कृषि तथा उद्यमी उत्पादनको पर्दर्शनी आयोजना गरिनेछ ।
३६. गाउँपालिकामा रहेका खानी तथा खनिज पदार्थको अन्वेषण , उत्खनन, प्रशोधन र प्रयोगमा जोड दिइनेछ ।

३७. नदीनाला, तालतलैया, वन जंगल, जडीबुटी, खनिज स्रोतको बहुआयामिक प्रयोगका साथै उत्पादन बृद्धि, रोजगारी सृजना र आयआर्जनमा जोड दिइनेछ ।
३८. अत्यावश्यक सेवा तथा वस्तु सहज, सुलभ र नियमित रूपमा उपलब्ध गराउन सार्वजनिक, नीजि तथा सहकारी क्षेत्रलाई सहभागी गराउदै उपभोक्ता हित संरक्षण तथा प्रवर्द्धन गरिने व्यवस्था मिलाइनेछ ।

### सामाजिक विकास

३९. बिरामीको सहजताको लागि गाउँपालिकामा १ वटा एम्बुलेन्सको व्यवस्था गरिनेछ । गाउँपालिकाका गर्भवति महिला सुत्केरी प्रयोजनमा अस्पताल जानको लागि निशुल्क एम्बुलेन्स सेवा उपलब्ध गराईने नीति लिइनेछ ।
४०. मोदी गाउँपालिकामा १० शैयाको अस्पतालकोलागि जग्गाको व्यवस्था गरी निर्माण कार्यको सुरुवात गरिनेछ । निक साइमन इन्स्यिच्यूटसँगको साझेदारीमा मोदी ७ राम्जामा सञ्चालित अस्पतालको सेवा तथा पुर्वाधारको थप सुदृढिकरण गरिने नीति लिइनेछ ।
४१. गाउँपालिकाभित्रका सबै स्वास्थ्य संस्था र स्थापना भएका ल्याव तथा सामुदायिक स्वास्थ्य इकाइलाई दक्ष जनशक्ति सहित थप सुदृढिकरण गरिनेछ । स्थापना गरिएका ल्यावहरूमा आवश्यक केमिकल, रिएजेण्ट र उपकरणको व्यवस्थान साथै स्वास्थ्य संस्थाबाट न्यूनतम मापदण्डका आधारमा सेवा प्रवाहको लागि उपकरणहरूको व्यवस्थापन गरिनेछ ।
४२. स्वास्थ्य संस्थाको सूचना प्रणालीलाई थप प्रभावकारी बनाउदै लगिनेछ ।
४३. स्वास्थ्य सम्बन्धि तथ्याडकहरू व्यवस्थित हुने र उक्त तथ्याडक विश्लेषण गरी गाउँपालिकाको स्वास्थ्य प्रोफाइल निर्माण गरिनेछ ।
४४. उपचार सेवालार्इ थप प्रभावकारी बनाउदै सबै स्वास्थ्य संस्थामा आधारभुत औषधीको सर्वसुलभ निशुल्क र पर्याप्त व्यवस्था गरिनेछ ।
४५. कोभिड १९ लगायत विभिन्न महामारी तथा नियमित खोप सेवालार्इ प्रभावकारी बनाउन गाउँपालिकामा एक खोप कोल्डचेन सप्लाई स्टोको स्थापना गरिनेछ ।
४६. गर्भवती महिलाले स्थानीय स्तरमानै गुणस्तरीय गर्भ जाँच सम्बन्धी सेवा प्राप्त गर्नेगरी ग्रामीण अल्ट्रासाउण्ड सेवा सञ्चालन गरिनेछ ।
४७. स्थानीय स्तरमानै गुणस्तरीय सुत्केरी सेवा लिन सक्ने गरी बजार क्षेत्रमाहव वर्थिड सेन्टरको स्थापना गरिनेछ ।
४८. गरिब तथा अति विपन्न गर्भवती तथा सुत्केरी महिलाको उपचारमा तत्काल सहयोग गर्ने गरी सुरक्षित मातृत्व कोष स्थापना गरिनेछ ।
४९. सुत्केरी महिलाको पोषणको अवस्था सुधारको लागि सुत्केरीसँग अध्यक्ष कार्यक्रम सञ्चालन गरिनेछ ।
५०. महिला स्वास्थ्य स्यंमसेविकालार्इ सामुदायिक स्वास्थ्य सेवाप्रति जिम्मेवारी र लगनशिलता अभिवृद्धि गर्न स्वास्थ्यस्वयंसेविका सशक्तिकरणका कार्यक्रम सञ्चालन गरिनेछ ।
५१. स्वास्थ्य संग सम्बन्धित सुरक्षित मातृत्व तथा नव शिशु सम्बन्धी कार्यक्रम संचालनको साथै प्रदेश र संघको सहकार्यमा स्वास्थ्य विमा गरिनेछ । आर्थिक अभावका कारण स्वास्थ्य उपचार सेवा पाउन नसकेका अपाङ्ग, असहाय, अशक्त, गर्भवती, सुत्केरी, जेष्ठ नगरिक र विपन्न वर्गको उपचारको लागि मापदण्ड बनाई सहयोग प्रदान गरिने छ ।

५२. स्कुले बालबालिकाहरुमा दातसम्बन्धी समस्याको समाधानमा सहयोग गर्ने गरी प्राथमिक तहका विद्यार्थी लक्षित दैनिक बालबालिका ब्रसिङ कार्यक्रम सञ्चालन गरिनेछ ।
५३. महिलाहरुमा हुने पाठेघरको मुखको क्यान्सरको स्क्रिनिङ तथा परीक्षणको शिविर सञ्चालन गरिनेछ । साथै नसर्ने रोगहरुको समस्या न्यूनिकरण गर्न नसर्ने रोगसम्बन्धी स्क्रिनिङ शिविर सञ्चालन गरिनेछ ।
५४. गर्भवती महिला र बालबालिकाको पोषण स्थितीमा सुधार ल्याउन गर्भवती महिला तथा बालपोषण कार्यक्रम सञ्चालन गरिनेछ ।
५५. आयुर्वेद चिकित्सा पद्धतिमा प्रयोग हुने जडीबुटी संरक्षण , उत्पादन, प्रबद्र्धनको कार्यक्रम संचालन गरिनेछ ।
५६. सबै प्रकारका वर्गीय , धार्मिक, लैङ्गिक तथा जातिय विभेद , वञ्चितीकरण र असहिष्णुताको अन्त्य गरी समन्यायिकरूपमा समृद्ध समाज निर्माण गर्ने मोदी गाउँपालिकाको नीति रहेकोछ । अवसरमा पछि परेका र पछाडि पारिएका समुदाय , क्षेत्र, लिंग र वर्गलाई विकासको मूल प्रवाहमा ल्याउन यस गाउँपालिका दृढ रहेको छ । छुवाछुत प्रथा जस्तो मध्यकालीन सामन्ती सोच र विचारलाई बदल्न गाउँपालिकाले जागरणमूलक कार्यक्रमहरु विभिन्न सामाजिक संघसंस्थाहरुको सहयोग मा सञ्चालन गर्नेछ । यसलाई सामाजिक अपराधको दायराभित्र ल्याउन गाउँपालिका प्रतिबद्ध छ ।
५७. गाउँपालिकाको विकास र समृद्धि हासिल गर्न नागरिक अधिकार , सबैलाई समान अवसर , मजबुत सुरक्षा र सम्मान सहितका स्तम्भमा आबद्ध गराउँदै सबल र समृद्ध गाउँपालिका निर्माण गरी समृद्ध नेपाल, सुखी नेपाली को राष्ट्रिय अभियानलाई अनुभूत हुने गरी सार्थक बनाईनेछ ।
५८. शिक्षा क्षेत्रमा आमूल परिवर्तन गर्नको लागि शैक्षिक गुणस्तर सुधारमा यथेष्ट लगानी गर्ने नीति लिइने छ । शिक्षक दरबन्दी नभई पठनपाठनमा असहज भएका माध्यमिक तथा आधारभुत तहकाविद्यालयहरुलाई अनुदान स्वरूप रकम उपलब्ध गराउने नीतिलाई निरन्तरता दिइने छ ।
५९. स्थानीय परिवेशमा विद्यार्थीलाई जानकारी बनाउन प्राथमिक तहमा कार्यन्वयन गर्नेगरी स्थानीय पाठ्यक्रम निर्माण गरि लागु गरिनेछ ।
६०. मोदी गाउँपालिकाको शैक्षिक गुणस्तरलाई प्रभावकारी बनाउन बृहत शैक्षिक सुधार कार्यक्रम सञ्चालन गरिनेछ ।
६१. शिक्षाको आधार कक्षाको रूपमा रहेको बाल कक्षा सहजकर्ता तथा विद्यालय कर्मचारीको नेपाल सरकारले तोकेको न्यूनतम पारिश्रमिक उपलब्ध गराउन संघ सरकारसंग साझेदारी गरिनेछ ।
६२. प्रावि तहमा अङ्ग्रेजी माध्यममा अध्ययन अध्यापन गराउने विद्यालयलाई अङ्ग्रेजी पाठ्यपुस्तक खरिदमा अनुदान उपलब्ध गराउने नीति लिइने छ ।
६३. मोदी ६ डिमुवामा रहेको मोदी गाउँपालिकाको एकमात्र बहुमुखी क्याम्पसलाई थप व्यवस्थित गरिदै लगिने नीति लिइनेछ ।
६४. गाउँपालिकाका सबै विद्यालयका प्रध्यानध्यापकहरुलाई शैक्षिक गुणस्तर अभिवृद्धिको लागि प्रोत्साहन कार्यक्रम सञ्चालन गरिनेछ ।

६५. गाउँपालिकाका वडाहरूलाई क्रमश बालमैत्री वडा निर्माण गर्दै गाउँपालिकानै बालमैत्री स्थानीय तह घोषणाको अभियानमा लग्ने नीति लिइने छ । साथै गाउँपालिकाका विभिन्न कार्यक्रमहरूमा यूवा परिचालनको नीति समेत लिइने छ ।
६६. समृद्ध समाज विकासको मुख्य पूर्वाधार गुणस्तरीय वैज्ञानिक एवं प्राविधिक शिक्षामा हाम्रो सरोकार नीति अनुरूप सीपयुक्त जनशक्ति उत्पादनको लागि प्राविधिक तथा व्यवसायिक शिक्षाको लागि प्राविधिक विद्यालय स्थापना र संचालनमा निरन्तरता दिने कार्य गरिनेछ । दलित बालबालिकालाई प्राविधिक शिक्षामा जोड दिइने छ ।
६७. पढ्ने वानीको विकास गर्न मोदी गाउँपालिकाको केन्द्रमा एक **वृहत सार्वजनिक पुस्तकालय** स्थापना गरिनेछ ।
६८. नमुना विद्यालय स्थापनामा जोड दिइने छ । शैक्षिक गुणस्तर अभिवृद्धिका लागि प्रविधिमैत्री शिक्षा नीति लिइने छ । उत्कृष्ट नतिजा ल्याउने विद्यार्थी र विद्यालयलाई पुरस्कारको व्यवस्था गरिनेछ । सामुदायिक विद्यालयका शिक्षकहरूको बालबालिकाको तथ्याङ्क संकलन गरिने छ ।
६९. विद्यालय शिक्षाको गुणस्तरमा सुधार गर्न गाउँपालिकालाई सबलीकरण गरिनेछ । शिक्षकको सिकाई सीपमा सुधार ल्याउन तालिम र विद्यार्थीको सिकाई परिक्षण गर्ने व्यवस्था गरिनेछ । विद्यालयको सम्पत्ती र सार्वजनिक सम्पत्ती संरक्षण गर्ने नीति लिइने छ ।
७०. फरक क्षमता भएका अपाङ्गहरूलाई हरेक क्षेत्रमा प्राथमिकता र समानता अपाङ्गमैत्री पूर्वाधार विकास र सामाजिक सुरक्षामा हाम्रो प्रतिवद्धता लिइने छ । गाउँपालिका भित्र निर्माण हुने अस्पताल, शिक्षण संस्था र सबै किसिमका सार्वजनिक पूर्वाधारहरू अपाङ्गमैत्री र बालमैत्री बनाईनेछ ।
७१. आर्थिक स्रोत र सधानमा पहुँच पुग्दा विपन्न तथा अति विपन्न परिवारको जीवनस्तरलाई उकास्ने नीति लिइनेछ ।
७२. हिंसा पिडित महिला तथा बालबालिकाहरूलाई सहयोग गर्ने नीति लिइनेछ ।
७३. दलित सशक्तिकरणको लागि दलित सशक्तिकरण सम्बन्धी कानून निर्माण गरिनेछ । साथै दलित प्रोफाइल निर्माण गरिनेछ ।
७४. महिलाहरूलाई उत्पादनशिल कर्ममा लाग्न उत्प्रेरित गरी स्वरोजगार बनाउन तथा महिला सशक्तिकरणको लागि **दिदीबहिनीसँग अध्यक्ष** कार्यक्रम सञ्चालन गरिनेछ ।
७५. यूवाहरूलाई खेलकुद प्रति आकर्षित गर्न एवं खेलकुदको व्यवसायिकरणमा सहयोग पुग्ने गरी राष्ट्रियसभा अध्यक्षकप खेलकुद सञ्चालन हुनेछ । साथै विद्यार्थीको खेलकुदको विकासको लागि राष्ट्रपति रनिङशिल्ड सञ्चालन गरिनेछ ।
७६. महिला तथा बालबालिकामा हुने घरेलु हिंसा, लैङ्गिक हिंसा, श्रम शोषण, बालविवाह, मानव बेचबिखन, शारीरिक तथा मानसिक यातना लगायतका सबै खाले हिंसाको अन्त्यको लागि कार्यक्रम संचालन गरिनेछ ।
७७. संघ र प्रदेशसंगको सहकार्यमा हिंसा पिडित महिला, बेवारिसे र श्रमिक बालबालिकाको व्यवस्थापनका लागि पुनर्स्थापना केन्द्र स्थापना गरी संचालनमा ल्याउन आवश्यक कार्य शुरु गरिने छ । असहाय तथा बाबुआमा विहिन बालबालिकालाई गाउँपालिकाले अभिभावकत्व ग्रहण गर्दै असहाय बालबालिका सहयोग कार्यक्रम सञ्चालन गरिनेछ ।

७८. गाउँपालिका स्तरमा राष्ट्रिय तथा अन्तराष्ट्रिय गैरसरकारी संस्थाबाट संचालन हुने सबै कार्यक्रमलाई गाउँपालिकाबाट स्वीकृति दिई, पारदर्शी, दिगो र जनताको हितमा हुने गरी संचालन गर्ने व्यवस्था मिलाइनेछ ।
७९. युवालाई राष्ट्र र गाउँको विकास एवं समृद्धि प्रति जिम्मेवार र नैतिकवान बनाउन युवा नीति ल्याइनेछ । यूवाहरूलाई स्वरोजगार बनाउन **यूवासँग उपाध्यक्ष** कार्यक्रम सञ्चालन गरिनेछ ।
८०. वातावरण संरक्षण, गाउँ बस्ती सफाई एवं विपद व्यवस्थान र गाउँपालिका सेवा तथा कार्यमा युवा स्वयंसेवकको परिचालन गरिनेछ ।
८१. गाउँपालिकाका विभिन्न जनजातिहरूको इतिहास, धर्म, संस्कृति, भाषा र लिपिको महत्व झल्काउने संग्रहालय स्थापना गरिनेछ ।

### पूर्वाधार विकास

८२. ग्रामिण जीवनलाई सरल, सहज र उत्पादन मुलक बनाउन सन्तुलित र दिगो ग्रामिण पूर्वाधार तयार गरिनेछ ।
८३. पूर्वाधार विकासको लागि संघ तथा प्रदेशसँग साझेदारीको लागि समपुरक कोषमार्फत आयोजना कार्यन्वयन गर्ने नीति लिइनेछ ।
८४. स्थानीय जनताको सक्रिय सहभागितामा स्थानीय स्रोत साधन र प्रविधिमा आधारित पूर्वाधारमा विशेष जोड दिइनेछ ।
८५. पूर्वाधार निर्माण गर्दा वातावरणमैत्री र उत्थानशिल विकासको नीति लिइनेछ ।
८६. गाउँपालिकामा लगानी मैत्री वातावरणको सिर्जना गरिनेछ । उर्जा, पर्यटन, कृषि, वन, उद्योग र भौतिक पूर्वाधार विकासलाई आर्थिक समृद्धिको इन्जिनको रूपमा विकास गरिनेछ । साथै उच्च र तत्काल आर्थिक प्रतिफल प्राप्त हुने क्षेत्रमा नीजि र सहकारी क्षेत्रको लगानीलाई प्रोत्साहित गरिनेछ ।
८७. मोदी गाउँपालिका जलविद्युतमा पर्याप्त सम्भावना बोकेको गाउँपालिका भएको र उर्जा नदिको रूपमा मोदी खोला तथा अन्य नदिहरू पातिखोला, रति खोला, भुरुङ्दी खोला आदी नदिनालाहरू रहेकोले जलविद्युत उत्पादनमा नीजि क्षेत्रको लगानी आकर्षण गर्दै सार्वजनिक नीजि साझेदारीबाट समेत जलविद्युतको उत्पादन वृद्धि गर्दै जलविद्युतको भरपर्दो विकासबाट गाउँपालिकाको समृद्धिमा योगदान पुर्याउने नीति लिइनेछ ।
८८. नेपाल विद्युत प्राधिकरण सँगको समन्वयमा बजार क्षेत्रमा सडक बत्तिको व्यवस्था गरी उज्यालो शहर निर्माणमा जोड दिइनेछ ।
८९. पूर्णरूपमा विद्युतीकरण भैसकेको यस मोदी गाउँपालिकामा रहेका केही काठेपोल विस्थापन गरी काठेपोल मुक्त गाउँपालिका निर्माण गरिनेछ ।
९०. मोदी गाउँपालिका भित्रका खोलानालाहरूबाट उत्पादित विद्युतको आन्तरिक स्रोतका रूपमा विद्युत रोयल्टी प्राप्त हुने र सम्पूर्ण मोदीबासी यसको प्रभावित क्षेत्रमा पर्ने कुरा मध्यनजर गर्दै र विद्युत खपतको मितव्ययी प्रयोगलाई प्रोत्साहन होस र केही सहूलियत होस भन्ने उद्देश्यले २० यूनिट सम्म मात्र खपत गर्ने सम्पूर्ण मोदी गाउँपालिका अन्तर्गत रहेका घर परिवारको २० यूनिट सम्मको न्यूनतम शुल्क गाउँपालिकाले सहूलियत अनुदान दिइनेछ ।

९१. गाउँपालिकाको प्रशासकीय भवनको कार्य सम्पन्न गरी सोही स्थानबाट सहज सेवाप्रवाहको व्यवस्था मिलाइनेछ । गाउँपालिका आउने बाटोलाई कालोपत्रे गरिनेछ । साथै ८ वटै वडा कार्यलय निर्माण सम्पन्न गरिनेछ ।
९२. मोदी गाउँपालिकाको वडा नं ८ चित्रेमा संघ सरकारको सहयोगमा सोप्रे खानेपानी आयोजना सम्पन्न गरिनेछ ।
९३. संघ र प्रदेश सरकारसंगको साझेदारीमा गाउँपालिका केन्द्रबाट वडा केन्द्रसम्म पुग्ने सडकलाई कालोपत्रे सडक बनाउने नीति लिइएकोछ । बाँकी बाजुङ्ग, क्याङ, चित्रे र देउराली वडा केन्द्र पुग्ने सडकलाई क्रमश संघ तथा प्रदेश सरकारसंगको समन्वयमा कालोपत्रे गरिने नीति लिइनेछ । त्यस्तै अन्य मुख्य सडक कालोपत्रे र ट्रायक खोलिएका सहायक सडकको स्तरोन्नति गरिदै लगिने छ । मुख्य सडक बाह्रमास चल्ने गरि मर्मत सम्भार गरिनेछ ।
९४. सडक वर्गीकरण र अधिकरक्षेत्र कायम गरी सडक मापदण्डमा भौतिक संरचना बनाउने कार्यलाई निरुत्साहित गरिनेछ । मुख्य सडकमा पर्ने जग्गाको कित्ताकाट गरि सडक क्षेत्रधिकार कायम गरिने नीति लिइनेछ । संघ र प्रदेशको सहलगानीमा संभाव्य मोटेरेबल पुल र सडकको डिपिआर तयार गरिने छ ।
९५. संघ सरकारको सहयोगमा गाउँपालिका तथा उपभोक्ताको समेत साझेदारीमा पातिचौर सहलगानी वृहत खानेपानी तथा सरसफाइ आयोजना मार्फत मोदी गाउँपालिकाको केन्द्र रहेको मुख्य बजार क्षेत्रमा खानेपानीको दिगो व्यवस्थापन गरिने नीति लिइनेछ । साथै ग्रामिण क्षेत्रमा सञ्चालित केही खानेपानी आयोजनालाई थप व्यवस्थित गराउदै खानेपानी समस्या समाधानलाई प्राथमिकता दिइनेछ ।
९६. संघ सरकारको सहयोगमा लेस्पा र लिफ्ट सिँचाई योजना, चित्रे तिलाहार खानेपानी योजना तथा राम्जा रापूँ गोतामेथर खानेपानी आयोजना सञ्चालन गरिनेछ ।
९७. मोदी गाउँपालिका वडा नं ६ मा अवस्थित रति नहर गतसालको वर्षातको कारण ठुलो क्षति भएकोले संघीय सरकारसंगको साझेदारीमा उक्त नहर पुनःनिर्माणको कार्य गरिनेछ ।
९८. मोदी गाउँपालिकाको कुनै एक वडा एक हेलिप्याड निर्माणको नीति लिइनेछ । जसबाट आकस्मीक अवतरण तथा आपतविपदमा आकस्मीक उद्धारमा सहयोग पुग्नेछ ।
९९. मोदी गाउँपालिकाका वडा नं ५, वडा नं २ र वडा नं ६ मा रहेका घाटहरूलाई थप व्यवस्थित गर्दै लगिनेछ ।
१००. गाउँपालिकाकै पहलमा मध्यपहाडी लोकमार्ग अन्तर्गत डिमुवा पातिचौर बजार क्षेत्रमा ४ लेनको फराकिलो सडक निर्माण भएको तथा गाउँपालिका र नेपाल विद्युत प्राधिकरणको साझेदारीमा बजारक्षेत्रको विद्युत प्रसारण लाइनलाई व्यवस्थित गराइएकोमा सडक बिचमा रहेको डिभाइडरमा फूल दुवो लगायत रोप्ने, सडक बत्ति तथा सिसिक्यामरा जडान गर्ने लगायतका कार्यक्रम मार्फत डिमुवा पातिचौरलाई स्मार्ट सिटीको रूपमा व्यवस्थित गरिदै लगिने छ ।
१०१. झोलुङ्गे पुल क्षेत्रगत कार्यक्रम अन्तरगत दुर्गम गाउँ बस्तीमा पहुँच पुर्‍याउन प्राथमिकताको आधारमा झोलुङ्गे पुल निर्माण गरिदै गइने नीति लिइनेछ ।



१०२. विकास निर्माणका आयोजनाहरू निर्माण गर्दा ती आयोजनाहरूले उत्पन्न गर्ने वातावरणीय प्रभाव जोखिम, सम्भावित नोक्सानीहरूको अध्ययन पश्चात मात्र आयोजनाहरू कार्यान्वयन गर्ने नीति अवलम्बनमा जोड दिइनेछ ।
१०३. मोदी गाउँपालिकाभित्र खरको छानोलाइ टिनको छानोले विस्थापन गरिनेछ । अति विपन्न र सीमान्तकृत वर्गका लागि सुरक्षित आवासको विकास गरिनेछ । भूमिहिन दलित, भूमिहिन सुकुम्वासी र अव्यवस्थित बसोबासीको तथ्याङ्क संकलन भइसकेकोले क्रमशः भूमिहिनलाई नेपाल सरकारको मापदण्ड बमोजिम जग्गा उपलब्ध गराइने तथा अव्यवस्थित बसोबासीको व्यवस्थापन गरिने नीति लिइनेछ ।
१०४. मोदी गाउँपालिका अन्तरगत ग्रामिण सडकहरूमा चलने ग्रामिण यातायातलाई थप सुरक्षित र भर्पदो बनाउदै यातायात व्यवसायीसँगको समन्वयमा भाडादरलाई यथोचित बनाइनेछ ।

### वन तथा वातावरण तथा विपद व्यवस्थापन

१०५. मोदी गाउँपालिकामा सन्तुलित वातावरण र विपदबाट सुरक्षित गाउँपालिकाको रूपमा विकास गरिनेछ । गाउँपालिकाको फोहोर व्यवस्थापनलाई प्राथमिकताका दिइ कार्य गरिनेछ । शुन्य ठोस फोहोर को नीति अवलम्बन गरिनेछ ।
१०६. गाउँपालिकामा विपद् व्यवस्थापन कोष लाइ निरन्तरता दिइनेछ । विपद पुर्वतयारी, विपदको बेला खोज, उद्धार, राहत तथा विपद पश्चात पुनर्लाभको लागि कोषको सञ्चालन गरिनेछ । गाउँपालिकामा आइपर्ने विपदजन्य घटनाको सामना गर्न कोषको परिचालन गरिनेछ । वडास्तर सम्म पनि विपदजन्य घटनाको तिव्र प्रतिकार्यको व्यवस्था गरिनेछ । विपद व्यवस्थापनमा ठूलो रकमको आवश्यकता पर्ने हुँदा यस कोषमा योगदान गर्न नागरिक, गैर आवासीय नेपाली र निजी क्षेत्रलाई आव्हान गरिनेछ ।
१०७. विपद न्यूनिकरण, रोकथाम तथा विपदबाट हुने क्षतिको न्यूनिकरणको लागि पूर्व सूचना प्रणालीको विकास, जोखिमयुक्त वस्ती तथा घरहरू स्थान्तरण, नदि कटान नियन्त्रणको लागि तटबन्ध तथा वातावरणीय प्रभाव मुल्याङ्कनको आधारमा मात्र नदि तथा खनिजजन्य पदार्थको उत्खननको नीति लिइनेछ ।
१०८. जडीबुटी, कृषि वन तथा गैरकाष्ठ वन पैदावारको व्यवसायिक खेती र उत्पादन बृद्धिलाई प्रोत्साहन गरीने नीति लिइनेछ ।
१०९. वातावरण, मौसम परिवर्तन र विपदबाट जोखिम न्यूनिकरण गर्न स्थानीय समुदायमा जनचेतना बढाइनेछ ।
११०. मोदी गाउँपालिकाको विपद प्रतिकार्य योजना कार्यान्वयनमा ल्याईने छ । जलवायु परिवर्तनको असरलाई कम गर्न अनुकूलन योजना तयार गरी लागु गरिने छ ।
१११. प्राकृतिक स्रोतको उपयोग र व्यवस्थापनको कानून र मापदण्डका आधारमा अनियन्त्रित र अवैध दोहनलाई नियन्त्रण र नियमन गरिनेछ । नदीजन्य पदार्थ चोरी निकासी प्रति शुन्य सहनशिलताको नीति अपनाइनेछ ।
११२. सफा वातावरण, स्वच्छ जीवन कार्यक्रमलाई प्रदेश सरकारसंग समन्वय गरी अभियानको रूपमा अगाडी बढाइनेछ । स्वच्छ र हरियाली वातावरणका लागि सार्वजनिक स्थलमा बृक्षारोपण गर्ने

- कार्यलाई प्राथमिकता दिइनेछ । मोदी गाउँपालिकालाई सफा र हरियाली युक्त गाउँपालिका बनाउने नीति अवलम्बन गरिने छ ।
११३. विपदका दृष्टिले जोखिम क्षेत्रको पहिचान गरी वैज्ञानिक नक्शांकन गरिनेछ । सुरक्षित स्थानहरूको पहिचान गरी खुला क्षेत्र घोषणा गरिनेछ ।
११४. मोदी गाउँपालिकाको फोहोरलाइ बर्गीकरण गरि फोहोरबाट आमदानी गर्दै फोहोरको दिगो व्यवस्थापनको नीति लिइनेछ ।
११५. वातावरण प्रदुषणलाइ कम गर्न तथा उर्जा खपतमा मितव्ययिता अपनाउन नविकरणीय उर्जाको प्रयोग बढाइनेछ । सुधारिएको चुलो , सौर्य उर्जा आदिको प्रयोग बढाइने नीति लिइनेछ ।
११६. मोदी गाउँपालिकाको खेतीयोग्य जमिन, घर तथा विद्युत लाईन वरीपरीको तप्केनी तथा हटाईने नीति लिइनेछ । वन्यजन्तुबाट हुन गएको क्षतिको मापदण्डका आधारमा क्षतिपुर्ति नीति लिइनेछ ।

### संस्थागत विकास, सेवा प्रवाह तथा सुशासन

११७. गाउँपालिकाको पाँच वर्षे आवधिक योजनाको कार्यन्वयनको आधार वर्षको रूपमा कार्यक्रम तथा आयोजनाहरू सञ्चान गरिनेछ । साथै उक्त आवधिक योजनामा आधारित विभिन्न क्षेत्रका क्षेत्रगत गुरुयोजना निर्माण गरिने नीति लिइनेछ ।
११८. गाउँपालिकाले निर्माण गर्न बाँकी कानुन तथा कार्यविधि निर्माणमा तिव्रता दिइनेछ । साथै निर्माण गरिएका कानुन एव कार्यविधिको समसामयिक परिमार्जन तथा कार्यन्वयन गरिनेछ ।
११९. गाउँपालिकामा उपाध्यक्षको संयोजकत्वमा गठन हुने न्यायिक समितिको काम कारबाहीलाई थप व्यवस्थित र विस्तार गरिनेछ । हरेक वडामा मेलमिलाप केन्द्रबाट नै उजुरीको प्रारम्भिक छलफल भई फछ्यौट गर्ने गरी संयन्त्र निर्माण गरिनेछ ।
१२०. गाउँपालिका तथा वडाहरू समेतको सेवा प्रवाहलाई सूचना प्रविधिमा आधारित बनाउदै विद्युतिय सेवा प्रवाहमा जोड दिइनेछ । क्रमश फेसलेस,पेपरलेस र कन्ट्याकलेस प्रशासन निर्माण गर्दै लगिनेछ ।
१२१. सेवाग्राही तथा कार्यालयलाई समेत सहज हुने गरी गाउँपालिकाबाट हुने भुक्तानीहरूमा इ पेमेण्ट लागु गरिनेछ
१२२. गाउँपालिकाको प्रशासकीय भवन निर्माण सम्पन्न गरी सेवाप्रवाहकोलागि सेवाग्राहीमैत्री पुर्वाधार निर्माण गरिनेछ । सेवाग्राहीको सहजताको लागि डिजीटल नागरिक वडापत्र , सेवाग्राही सहायता कक्ष , टेलिभिजन सहितको वेयटिड रुम , सफा पिउने पानी , स्तनपान कक्ष , अपाडगमैत्री पुर्वाधार आदिको व्यवस्था गरिनेछ । साथै सेवाप्रवाहमा वान डोर सिस्टम लागु गरिनेछ ।
१२३. गाउँपालिकाको सेवाको बजारीकरण गरिनेछ । साथै सेवा प्राप्तिको लागि उपभोक्ताको सचेतीकरण कार्यक्रम सञ्चालन गरिनेछ ।
१२४. गाउँपालिकामा सामाजिक र आर्थिक रुपमान्तरणको लागि सक्षम मानव संसाधन विकासको लागि नीति अवलम्बन गरिनेछ ।
१२५. जनताले सरकार होइन कि सरकारले जनता खोज्नुपर्छ भन्ने मान्यताका साथ गाउँपालिकाबाट हुने विभिन्न सेवा प्रवाहका कार्यहरूमा घुम्ती शिविर सञ्चालन गरिनेछ ।

१२६. गाउँपालिकामा संस्थागत संयन्त्रको स्थापना गरी सार्वजनिक सेवालाई पारदर्शी, जवाफदेही, उत्तरदायी र नागरिक मैत्री बनाइनेछ । गाउँपालिकाले प्रदान गर्ने सेवा सुविधाको गुणस्तर सुनिश्चित गरिनेछ । सुशासनका लागि सार्वजनिक सेवा प्रवाहलाई सरलीकृत गरिनेछ ।
१२७. नीति निर्माण, सेवा प्रवाह र विकास आयोजना कार्यान्वयन गर्ने निकाय र जनशक्तिको व्यवस्थापकीय र प्राविधिक क्षमता अभिवृद्धि गरिनेछ । जनप्रतिनिधि तथा कर्मचारीको क्षमता अभिवृद्धिको नीति लिइनेछ ।
१२८. मोदी गाउँपालिकाको आर्थिक कारोबारमा आर्थिक अनुशासन तथा खर्चमा मितव्ययिताको नीति लिइनेछ । गाउँपालिकाको गत वर्षहरूको बेरुजु क्रमश न्यूनिकरण गर्दै शुन्य बेरुजुको नीति अवलम्बन गरिनेछ ।
१२९. मोदी गाउँपालिकालाई मुल्याङ्कनका विभिन्न सुचकहरूमा उत्कृष्ट हुने गरि कार्य गरिनेछ । स्थानीय तह संस्थागत स्वमुल्याङ्कन, कार्यसम्पान मुल्याङ्कन, न्यून बेरुजु आदिमा उत्कृष्ट हुने गरी कार्य गरिनेछ ।
१३०. भ्रष्टाचार जन्य क्रियाकलापमा शुन्य सहनशीलताको अवधारणाका माध्यमबाट सुशासनमा टेवा पुर्‍याइनेछ । सदाचार प्रवर्द्धन हुने गरी सार्वजनिक पदाधिकारीलाई जिम्मेवार बनाइनेछ ।
१३१. सरकारी कामकारबाहीलाई खुला र पारदर्शी बनाउन तथा विभिन्न गतिविधि र कार्यक्रमको जानकारी दिन तथा जनताको सुझाव र गुनासो सुन्न सार्वजनिक सुनुवाईलाई व्यवस्थित गराइनेछ ।
१३२. गाउँपालिकाको सबै गतिविधिलाई पारदर्शी बनाउन तथा जनताको गुनासो तथा सुझावको लागि हेलो मोदी गाउँपालिकालाई प्रभावकारी बनाइनेछ । जुन कार्यक्रम अन्तरगत निश्चित अवधिमा जनतासँग अध्यक्ष कार्यक्रमको लाइभ प्रसारणको नीति लिइनेछ ।
१३३. जनताको घरदैलोमा पुगी जनताका कुरा सुन्न तथा समस्या समाधान गर्न जनता सँग अध्यक्ष कार्यक्रम अन्तरगत निश्चित अवधिमा जनताको घरमा गई बस्ने नीति अवलम्बन गरिनेछ ।
१३४. गाउँको सुरक्षा व्यवस्थालाई सुदृढ र प्रभावकारी बनाइनेछ । गाउँ प्रहरीको गठन, आवश्यक पूर्वाधार निर्माण, आधुनिकीकरण र व्यावसायीकरण तथा गृह मन्त्रालयसंगको समन्वयमा प्रहरी चौकी विस्तारको नीति लिइनेछ ।
१३५. गाउँपालिकाको तथ्यांक तथा सूचना संकलन, भण्डारण, विश्लेषण तथा सम्प्रेषणलाई अद्यावधिक गरी वस्तुगत बनाइने नीति लिइनेछ ।
१३६. नागरिकको गुनासो सुनुवाई र सम्बोधन गर्ने कार्यक्रम संचालन गरिनेछ । गाउँपालिकामा टोलफ्रिन्. मार्फत जनताका गुनासोको सुनुवाईको व्यवस्था गरिनेछ ।
१३७. गाउँपालिका भित्रका विकास योजना, नीति, कार्यक्रम, आयोजना तथा सेवाप्रवाहको कार्यान्वयन पक्षलाई प्रभावकारी, नतिजामुखी, गुणस्तरीय, जवाफदेही पूर्ण बनाउन सुचकमा आधारित नतिजामुलक अनुगमन र मूल्यांकन प्रणालीको विकास गरिनेछ ।
१३८. मोदी गाउँपालिकाका विभिन्न वडाहरूमा गठित टोल विकास संस्थाहरूको संस्थागत विकास र उनीहरूको योजना तर्जुमा, कार्यान्वयन, सुशासन र सामाजिक विकास सम्बन्धी क्षमता विकास तथा सञ्चालनका लागि क्षमतावान बनाइनेछ ।

१३९. स्थानीय सेवा एनमार्फत कर्मचारी उत्पेरित हुने गरी कर्मचारीका सेवा , सर्त , सुविधा तथा वृतिविकासको स्पष्ट व्यवस्था गरिनेछ ।
१४०. कर्मचारीको मनोबल उच्च राख्न विभिन्न भ्रमण , तालिम, विमा तथा पुरस्कारको व्यवस्था गरिनेछ । संघीय सरकारले घोषणा गरेको तलब भत्ता वृद्धिलाई स्थानिय तहमा समेत समायोजन गरिने छ । कानून निर्माण गरि कर्मचारी कल्याण कोषको स्थापना तथा सञ्चालनको नीति लिइनेछ ।
१४१. आन्तरिक स्रोत र क्षमता वृद्धिको आधारमा क्रमश कर्मचारी आवास र कार्यसम्पादन मुल्याङ्कनको आधारमा थप प्रोत्साहनका कार्यक्रमहरू अगाडि बढाइने नीति लिइनेछ ।

### गाउँ सभाका सदस्यज्यूहरू

१४२. सुशासन, विकास र समृद्धि हाम्रो गन्तव्य हो । उक्त गन्तव्यमा पुग्न प्रदेश सरकार , संघीय सरकार, निजी, सहकारी गैह्रसरकारी तथा नागरिक समाजसँग उचित समन्वय गर्दै अघि बढिनेछ । समृद्ध गाउँपालिका निर्माणका सहभागी हुन जनप्रतिनिधि , राजनैतिक दल , निजी क्षेत्र , राष्ट्रसेवक कर्मचारी , नागरिक समाज, सञ्चार जगत एवं सम्पूर्ण सरोकारवालाहरूलाई हार्दिक अनुरोध गर्दै यहाँहरूको सक्रिय रचनात्मक सहयोगको अपेक्षा गर्दछु ।

धन्यवाद ।

हिरादेवी शर्मा  
अध्यक्ष  
मोदी गाउँपालिका  
पर्वत